



# ធនាគារជាតិ នៃ កម្ពុជា

លេខ.....

## សន្ទុកថាមើក

ឯកឧត្តម ជា ចាន់តូ ទេសាភិបាល ធនាគារជាតិនៃកម្ពុជា  
ផ្ទៃក្នុងពិធីមើកសន្និសីទម៉ាក្រូសេដ្ឋកិច្ចប្រចាំឆ្នាំលើកទីមួយ  
ស្តីពី

“ការពង្រីកការផ្តល់ហិរញ្ញប្បទាន និងការអភិវឌ្ឍស្ថានភាពហិរញ្ញវត្ថុនៅកម្ពុជា”

នៅសណ្ឋាគារ Raffle Hotel Le Royal ថ្ងៃទី៣០ ខែកក្កដា ឆ្នាំ២០១៤

### សូមគោរព ៖

- លោក Faisal Ahmed តំណាងអង្គការមូលនិធិរូបិយវត្ថុប្រចាំកម្ពុជា
- លោក Arnaud de VILLEPOIX ជំនាញការទូទៅប្រចាំធនាគារជាតិនៃកម្ពុជា
- លោក Moon Hyoung Lee ជំនាញការប្រចាំធនាគារជាតិនៃកម្ពុជា
- ឯកឧត្តម លោកជំទាវ លោក លោកស្រី ជាទីមេត្រី!

ថ្ងៃនេះ តាងនាមធនាគារជាតិនៃកម្ពុជា ខ្ញុំមានសេចក្តីសោមនស្សរីករាយនិងសូមស្វាគមន៍វត្តមានឯកឧត្តម លោកជំទាវ លោក លោកស្រី មកពីក្រសួង-ស្ថាប័ន គ្រឹះស្ថានធនាគារនិងហិរញ្ញវត្ថុ ព្រមទាំងវិទ្យាស្ថានស្រាវជ្រាវនានា ដែលបានមកចូលរួមសន្និសីទម៉ាក្រូសេដ្ឋកិច្ចប្រចាំឆ្នាំលើកទីមួយរបស់ធនាគារជាតិនៃកម្ពុជា ។ សន្និសីទនេះមានគោលបំណងរួមចំណែកពង្រឹងនិងអភិវឌ្ឍសមត្ថភាពស្រាវជ្រាវ និងផ្តល់ជាវេទិការឲ្យអ្នករៀបចំគោលនយោបាយ សេដ្ឋកិច្ចនិងអ្នកស្រាវជ្រាវ មានឱកាសពិភាក្សាផ្លាស់ប្តូរយោបល់ទៅលើប្រធានបទម៉ាក្រូសេដ្ឋកិច្ចនិងការអភិវឌ្ឍវិស័យហិរញ្ញវត្ថុ ។ លទ្ធផលនៃការពិភាក្សាផ្លាស់ប្តូរយោបល់នេះ នឹងរួមចំណែកផ្តល់ជាធាតុចូលនិងគំនិតពិចារណារសម្រាប់ធនាគារជាតិនៃកម្ពុជា និងស្ថាប័នពាក់ព័ន្ធដទៃទៀតក្នុងការរៀបចំគោលនយោបាយ ដើម្បីអភិវឌ្ឍសេដ្ឋកិច្ចប្រកបដោយចីរភាព សមភាព និងបរិយាប័ន្ន ។

សន្និសីទយើងនាថ្ងៃនេះ ធ្វើឡើងក្រោមប្រធានបទ “ការពង្រីកការផ្តល់ហិរញ្ញប្បទាន និងការរក្សាស្ថិរភាពហិរញ្ញវត្ថុនៅកម្ពុជា” ។ ប្រធានបទនេះមានសារៈសំខាន់ណាស់ ដោយ ក្នុងពេលប៉ុន្មានឆ្នាំចុងក្រោយនេះ ប្រទេសនានាលើសកលលោក និងស្ថាប័នហិរញ្ញវត្ថុនិង អភិវឌ្ឍន៍អន្តរជាតិនានា បានផ្តោតការយកចិត្តទុកដាក់លើតួនាទីរបស់វិស័យហិរញ្ញវត្ថុក្នុង ការគាំទ្រកំណើនសេដ្ឋកិច្ច ។ ជាក់ស្តែង អង្គការសហប្រជាជាតិបានចាត់ទុកបរិយាប័ន្ន- ហិរញ្ញវត្ថុជាបញ្ហាគន្លឹះចំពោះការអភិវឌ្ឍ ហើយកិច្ចប្រជុំរបស់ប្រទេស G20 នៅឆ្នាំ២០១០ ក៏បានដាក់បញ្ចូលការលើកកម្ពស់បរិយាប័ន្នហិរញ្ញវត្ថុ ទៅក្នុងកម្មវិធីគោលនយោបាយ សម្រាប់គាំទ្រការអភិវឌ្ឍសេដ្ឋកិច្ច ។ លោក Muhammad Yunus ជនជាតិបង់ក្លាដែស ដែលជាអ្នកបង្កើតទ្រឹស្តីឥណទានខ្នាតតូចនិងទទួលបានរង្វាន់ណូបែលសន្តិភាពកាលពីឆ្នាំ ២០០៦ ក៏បានលើកឡើងថា ការជំរុញឲ្យមានបរិយាប័ន្នហិរញ្ញវត្ថុកាន់តែទូលំទូលាយមិន ត្រឹមតែជួយដល់ការរីកចម្រើនវិស័យហិរញ្ញវត្ថុ និងសេដ្ឋកិច្ចប៉ុណ្ណោះទេ តែថែមទាំងបង្កើន សុខុមាលភាពនិងរក្សាបាននូវសន្តិភាព សុខសុវត្ថិភាពសង្គមជាតិផងដែរ ។ បរិយាប័ន្ន- ហិរញ្ញវត្ថុត្រូវបានឲ្យនិយមន័យជាទូទៅថា ជាការផ្តល់ជូននូវសេវាហិរញ្ញវត្ថុមូលដ្ឋានក្នុង តម្លៃទាបសមរម្យរួមមាន សេវាទទួលប្រាក់សន្សំ ការផ្តល់ឥណទាន សេវាទូទាត់និងសេវា ហិរញ្ញវត្ថុដទៃទៀត ដល់ក្រុមហ៊ុន-សហគ្រាសនិងប្រជាជនទាំងអស់ ជាពិសេសប្រជាជន ដែលមានចំណូលទាបនិងងាយរងគ្រោះ ។ ដូចនេះ បរិយាប័ន្នហិរញ្ញវត្ថុអាចរួមចំណែកជំរុញ សកម្មភាពសេដ្ឋកិច្ច និងបង្កើនឱកាសការងារដល់ប្រជាពលរដ្ឋនៅតាមជនបទ ដែលការណ៍ នេះនឹងជួយកាត់បន្ថយគម្លាតចំណូលនិងភាពក្រីក្រ ។

**ឯកឧត្តម លោកជំទាវ លោក លោកស្រី**

ពិតមែនតែការលើកកម្ពស់បរិយាប័ន្នហិរញ្ញវត្ថុមានសារៈសំខាន់ក្នុងការអភិវឌ្ឍសេដ្ឋកិច្ច និងសង្គម ក៏ប៉ុន្តែការលើកកម្ពស់នេះក៏ទាមទារឲ្យមានការគិតគូរឲ្យបានគ្រប់ជ្រុងជ្រោយ ផងដែរព្រោះស្ថិរភាពហិរញ្ញវត្ថុ ។ បន្ទាប់ពីវិបត្តិហិរញ្ញវត្ថុសកលនាពេលថ្មីៗនេះ ប្រទេសនានា លើសកលលោកបានផ្តោតការយកចិត្តទុកដាក់ ជាពិសេសលើស្ថិរភាពហិរញ្ញវត្ថុ ។ ស្ថិរភាព ហិរញ្ញវត្ថុសំដៅលើប្រព័ន្ធហិរញ្ញវត្ថុមួយ ដែលអាច i/-សម្រួលដល់ការបែងចែកធនធានសេដ្ឋកិច្ច ប្រកបដោយប្រសិទ្ធភាព ii/-វាយតម្លៃ កំណត់ បែងចែក និងគ្រប់គ្រងហានិភ័យហិរញ្ញវត្ថុ



និង iii/-មានស្វ័យភាពក្នុងការជៀសផុតឬកែតម្រូវអតុល្យភាពហិរញ្ញវត្ថុដែលកើតចេញពីកត្តាខាងក្រៅ ឬដោយព្រឹត្តិការណ៍អាក្រក់ដោយហេតុ ។ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជាតែងតែមានប្រសាសន៍ថា "គ្រាប់បែកអាត្មាមមិច អាចបំផ្លាញមួយកន្លែងប៉ុន្តែគ្រាប់បែកមាំក្រសេដ្ឋកិច្ចអាចបំផ្លាញសេដ្ឋកិច្ចមួយទាំងមូលនិង អាចរាលដាលដល់ប្រទេសជិតខាងទៀតផង" ។

ដូច្នេះ ការលើកកម្ពស់បរិយាប័ន្នហិរញ្ញវត្ថុត្រូវធ្វើឡើង ស្របពេលដែលស្ថិរភាពហិរញ្ញវត្ថុ ត្រូវបានធានា ដើម្បីរក្សាបាននូវកំណើនការអភិវឌ្ឍមួយប្រកបដោយចីរភាព សមភាព និង បរិយាប័ន្ន ។

**ឯកឧត្តម លោកជំទាវ លោក លោកស្រី**

ចំពោះកម្ពុជាវិញ រាជរដ្ឋាភិបាលកម្ពុជាក្រោមការដឹកនាំប្រកបដោយគតិបណ្ឌិត របស់ សម្តេចតេជោនាយករដ្ឋមន្ត្រី បានយកចិត្តទុកដាក់យ៉ាងខ្លាំងក្នុងការលើកកម្ពស់ បរិយាប័ន្នហិរញ្ញវត្ថុនៅកម្ពុជា តាមរយៈការរក្សាស្ថិរភាពនយោបាយ សន្តិសុខសុវត្ថិភាព សង្គម និងស្ថិរភាពម៉ាក្រូសេដ្ឋកិច្ច ។ លើសពីនេះ ការយកចិត្តទុកដាក់នេះ ក៏ត្រូវបានឆ្លុះ បញ្ចាំងផងដែរតាមរយៈការធ្វើការវាយតម្លៃស្ថានភាពវិស័យហិរញ្ញវត្ថុនៅកម្ពុជា នៅឆ្នាំ២០១០ ដោយអង្គការមូលនិធិរូបិយវត្ថុអន្តរជាតិនិងធនាគារពិភពលោក ព្រមទាំងការធ្វើបច្ចុប្បន្នកម្ម ជាប្រចាំលើយុទ្ធសាស្ត្រអភិវឌ្ឍន៍វិស័យហិរញ្ញវត្ថុ ២០១១-២០២០ ។

ដោយឡែកក្នុងនាមជាអាជ្ញាធរត្រួតពិនិត្យនិងបញ្ញត្តិករ ធនាគារជាតិនៃកម្ពុជា បាន ធ្វើកំណែទម្រង់វិស័យធនាគារនៅឆ្នាំ២០០០ នឹងបានបន្តជំរុញបរិយាប័ន្នហិរញ្ញវត្ថុ តាមរយៈ ការដាក់ឲ្យអនុវត្តនូវបទប្បញ្ញត្តិ និងការត្រួតពិនិត្យយ៉ាងប្រុងប្រយ័ត្នលើវិស័យធនាគារនិង មីក្រូហិរញ្ញវត្ថុ ព្រមទាំងបង្កើតបរិយាកាសគាំទ្រដល់វិស័យទាំងនេះ ដើម្បីអភិវឌ្ឍនិងរួម ចំណែកក្នុងកំណើនសេដ្ឋកិច្ចជាតិ ។

**ឯកឧត្តម លោកជំទាវ លោក លោកស្រី**

ដើម្បីយល់ឲ្យកាន់តែច្បាស់ពីស្ថានភាព និងវឌ្ឍនភាពបរិយាប័ន្នហិរញ្ញវត្ថុនិងការ រក្សាស្ថិរភាពហិរញ្ញវត្ថុនៅកម្ពុជា សន្និសីទយើងនឹងលើកយកប្រធានបទបីមកពិភាក្សា៖ ១)-បរិយាប័ន្នហិរញ្ញវត្ថុនៅកម្ពុជា ឧទ្ទេសនាមដោយ លោក យូ វុឌ្ឍី ប្រធាននាយកដ្ឋាន

ស្រាវជ្រាវសេដ្ឋកិច្ចនិងសហប្រតិបត្តិការអន្តរជាតិនៃធនាគារជាតិនៃកម្ពុជា ២)- កម្ពុជានិងលំហូរ  
មូលធន ឧទ្ទេសនាមដោយ លោក ហេង ឌីណា ប្រធានសមាគមសេដ្ឋកិច្ចកម្ពុជា និង  
៣)- ការអភិវឌ្ឍតំបន់ជនបទនៅកម្ពុជានិងតម្រូវការឥណទាន ឧទ្ទេសនាមដោយ លោក ចាន់  
សុផល នាយកគ្រប់គ្រងគម្រោង USAID HARVEST ។

ខ្ញុំសង្ឃឹមយ៉ាងមុតមាំថា វត្តមានរបស់ឯកឧត្តម លោកជំទាវ លោក លោកស្រី នឹង  
ញ៉ាំងឲ្យសន្និសីទយើងនៅថ្ងៃនេះប្រព្រឹត្តិទៅប្រកបដោយជោគជ័យនិងផ្លែផ្កា ។

ជាទីបញ្ចប់ ខ្ញុំសូមជូនពរដល់ ឯកឧត្តម លោកជំទាវ លោក លោកស្រី ទាំងអស់  
សូមមានសុខភាពល្អ និងទទួលបានជ័យជំនះគ្រប់ភារកិច្ច ។ ខ្ញុំសូមប្រកាសបើកសន្និសីទ  
នេះចាប់ពីពេលនេះតទៅ ។

**សូមអរគុណ**

